


آسمان رسالت ﷺ کے نجوم و کواکب کا زین سلسلہ

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا

الدين کا خصوصی شمارہ
بہ عنوان

بناتِ طیبات



بیاد گار

محسن قوم و ملت حضرت اقدس مولانا احمد حسن بھام سملکی
(بانی جامعہ اسلامیہ تعلیم الدین ڈابھیل، سملک)

حسب ایماہ

حضرت اقدس مولانا احمد بزرگ صاحب سملکی مدظلہ العالی
(مہتمم جامعہ ہذا)

زیر سرپرستی

حضرت اقدس مفتی احمد رضا خاں پوری دامت برکاتہم
(شیخ الحدیث جامعہ ہذا)

ناشر

شعبہ تقریر و تحریر

جامعہ اسلامیہ تعلیم الدین ڈابھیل، سملک، گجرات

حضرت رقیہ بنت رسول ﷺ

انس محمد علی نرولوی

قلب کی کیفیات و احوال مرور زمانہ کے ساتھ تبدیل ہوتے رہتے ہیں۔ کبھی یہ دل تسلسل سے کہی گئی بات کو بھی تسلیم کرنے سے انکار کر دیتا ہے اور کبھی اس قدر نرم ہو جاتا ہے کہ مختصر سی خاموش نصیحت کو بھی اپنی لوحِ پرکش کر لیتا ہے۔ دل کی یہی کیفیت ہے جس کی وجہ سے اخلاص و للہیت، عاجزی و انکساری، زہد و عبادت، تقویٰ و بزرگی، موت اور فکرِ آخرت وغیرہ پر مشتمل اسلاف کے واقعات ہم اخلاف کی زندگی کا رخ بدلنے میں مؤثر کردار ادا کرتے ہیں۔ یہی وجہ تھی کہ نبی کریم ﷺ صحابہ کرام رضی اللہ عنہم کے سامنے انبیائے کرام ﷺ اور امم سابقہ کے نیک لوگوں کے احوال و واقعات اور ان کے زہد و عبادت کا تذکرہ فرمایا کرتے تھے۔ بزرگانِ دین اور علمائے اُمت نے بھی آپ ﷺ کے نقشِ قدم پر چلتے ہوئے اسلام کے درخشندہ ستارے صحابہ کرام، آلِ رسول ﷺ اور دیگر اسلاف کے سوانحی خاکوں کو مرتب کر کے اُمت کے سامنے رکھا؛ تاکہ یہ اُمت کے لیے مشعلِ راہ ہوں۔

راقمِ آثم بھی اتباعِ نبوی کی نیت سے علمائے اُمت کے نقشِ قدم پر چلتے ہوئے حضرت محمد ﷺ کی پیاری صاحبزادی حضرت رقیہ رضی اللہ عنہا کی پاکیزہ سیرتِ قارئین کے سامنے رکھنا چاہتا ہے، جن کی حیاتِ طیبہ میں نہ جانے کتنے موعظت و حکمت اور فکرِ آخرت کے درس پوشیدہ ہیں۔ بارگاہِ ایزدی میں دُعا گو ہوں کہ وہ پاک ذات ہمیں حضراتِ صحابہ کرام کی زندگی کو اپنے لیے اسوہ اور نمونہ بنانے کی توفیق بخشے۔ (آمین)

نام و نسب

رقیہ نام ہے۔ آپ سرورِ کائنات ﷺ کی منجھلی صاحبزادی ہیں۔ والد گرامی کی طرف

سے آپ کا نسب یہ ہے: رقیہ بنت محمد ﷺ بن عبد اللہ بن عبد المطلب بن ہاشم بن عبد مناف بن قصی۔ آپ کی والدہ ماجدہ حضرت خدیجہ بنت خویلد بن اسد بن عبد العزیٰ بن قصی ہیں۔ آپ نبی کریم ﷺ کی سب سے پہلی صاحبزادی حضرت زینبؓ کی حقیقی بہن ہیں۔ غرض کہ سیدہ رقیہؓ والد ماجد اور والدہ ماجدہ دونوں کی طرف سے قریشیہ اور اعلیٰ درجہ کی نجیب الطرفین تھیں۔ (طبقات ابن سعد: ۸-۲۳، صحایات: ص ۱۰۵)

ولادت

سیدہ رقیہؓ کی ولادت باسعادت بعثتِ نبوت سے سات سال قبل ہوئی۔ اس وقت رسول اللہ ﷺ کی عمر مبارک تینتیس برس تھی۔ آپؐ حضرت زینبؓ سے تین برس چھوٹی ہیں۔ (ازواجِ مطہرات و صحایات انسائیکلو پیڈیا: ص ۲۵۷)

ابن زبیر اور ان کے چچا مصعب کا گمان ہے کہ حضرت رقیہؓ سب صاحبزادیوں میں چھوٹی ہیں۔ نیز جرجانی نسبتاً نے اسی کی تصحیح کی ہے، لیکن ان کے علاوہ اور لوگوں کا اس پر اتفاق ہے کہ حضرت زینبؓ سب سے بڑی اور حضرت رقیہؓ منجھلی صاحبزادی تھیں۔ (صحایات: ص ۱۰۵)

تربیت اور نشوونما

حضرت مولانا محمد نافع لکھتے ہیں: جناب رقیہؓ نے اپنی بہنوں کے ساتھ اپنی والدہ محترمہ اپنے والدِ گرامی کی نگرانی میں تربیت پائی اور سن شعور کو پہنچی۔ والدین کی تربیت اکسیر اعظم تھی جو ان کے آئندہ کمالاتِ زندگی کا باعث بنی۔ (بناتِ اربعہ: ص ۱۷۱)

اسلام اور بیعت

خواتین میں سب سے پہلے اسلام قبول کرنے والی عورت حضرت خدیجہؓ ہیں۔ ان

کے ساتھ اسلام لانے میں ان کی صاحبزادیاں پیش پیش تھیں۔ حضرت رقیہؓ بھی اسی وقت اسلام لائیں اور خوش نصیب خواتین کے ساتھ بیعت سے سرفراز ہوئیں۔ ابن سعدؒ رقم طراز ہیں:

”واسلمت حین اسلمت امها خدیجة بنت خویلد و بایعت رسول اللہ صلی اللہ علیہ وسلم ہی و اخوانها حین بایعه النساء۔“

(طبقات ابن سعد: ۸/۲۳، بنات اربعہ: ص ۱۷۲)

زرقانی لکھتے ہیں: پہلے پہل ایمان لانے والوں کی فہرست میں بیٹیوں کا نام نہیں لیا جاتا؛ حالانکہ وہ بعثت سے پہلے ہی اپنے فخرِ انسانیت والد مکرم کے اسوۂ مبارک سے بے حد متاثر تھیں۔ سیدہ عائشہؓ کے حوالے سے طبرانی کی ایک روایت میں بیان کیا گیا ہے کہ انھوں نے فرمایا: جب اللہ تعالیٰ نے اپنے نبی کو خلعتِ نبوت سے سرفراز کیا تو سیدہ خدیجہؓ اور ان کی بیٹیاں فوراً مسلمان ہو گئیں۔ (سیدہ خدیجہ اور ان کی بیٹیاں: ص ۲۷)

نکاحِ اول قبل از اسلام

سیدہ رقیہؓ نے حضور ﷺ کی آغوشِ شفقت میں پرورش پائی۔ جب نبی کریم ﷺ نے اعلانِ نبوت فرمایا تو اس وقت آپؐ کی عمر سات سال تھی۔ آپ ﷺ نے ان کا نکاح بعثت و نبوت سے قبل ہی اپنے چچا ابولہب کے بیٹے عتبہ سے طے فرما رکھا تھا۔ اس منگنی کا سبب یہ ہوا کہ ابوالعاصؓ بنو عبد العزیٰ بن عبد شمس بن عبد مناف میں سے تھے۔ سیدہ زینبؓ کی شادی جب ان سے ہو گئی تو بنو ہاشم کو خیال آیا کہ حضور ﷺ کی دوسری بیٹیوں کا نکاح بھی کہیں دوسرے قبیلوں میں نہ ہو جائے۔ اس لیے حضرت زینبؓ کے نکاح کے کچھ عرصہ بعد ہی بنو عبدالمطلب کے کچھ لوگ ابوطالب کو ساتھ لے کر حضور ﷺ کی خدمت میں حاضر ہوئے۔ جناب ابوطالب نے بات شروع کی: اے بھتیجے! آپ نے زینبؓ کا نکاح ابوالعاصؓ سے کر دیا ہے۔ بے شک وہ اچھا داماد ہے اور شریف انسان ہے؛ مگر آپ

کے عم زاد کہتے ہیں کہ جس طرح آپ پر حضرت خدیجہؓ کی بہن ہالہ کے بیٹے کا حق ہے اسی طرح آپ پر ہمارا بھی حق ہے۔ نیز حسب نسب اور شرافت میں بھی ہم ان سے کم نہیں۔ آپ ﷺ نے فرمایا: اے چچا جان! قرابت داری اور رشتہ داری سے تو انکار نہیں؛ لیکن آپ مجھے سوچنے کا موقع دیں۔ آخر حضرت خدیجہؓ کے مشورہ سے اور بیٹیوں کی رضا مندی سے یہ نکاح ہو گیا۔ اسی طرح آنحضرت ﷺ نے اپنی تیسری بیٹی اُمّ کلثومؓ کی منگنی بھی ابولہب کے دوسرے بیٹے عتیبہ سے کروادی۔ پھر جب آپ ﷺ نے علی الاعلان دعوتِ اسلام کا آغاز فرمایا تو ابولہب اور اس کی بیوی اروی (اُمّ جمیل) اسلام کی راہ میں رکاوٹ ڈالنے لگے۔ اور پیغامِ حق کے مقابلے میں کفر و شرک کے حامی و ناصر ہو گئے؟ یہاں تک کہ جب ان کی چیرہ دستیوں حد سے تجاوز کر گئیں تو اللہ تعالیٰ نے وحی نازل فرما کر ابولہب اور اس کی بیوی کی مذمت فرمائی، جس کی وجہ سے وہ ہمیشہ کی رسوائی اور ابدی ذلت و لعنت کے مستحق ٹھہرے۔ فرمانِ باری تعالیٰ ان کے حق میں کچھ اس طرح نازل ہوا:

تَبَّتْ يَدَا أَبِي لَهَبٍ وَتَبَّ ۝ مَا أَغْنَىٰ عَنْهُ مَالُهُ وَمَا كَسَبَ ۝ سَيَصْلَىٰ نَارًا
ذَاتَ لَهَبٍ ۝ وَامْرَأَتُهُ حَمَّالَةَ الْحَطَبِ ۝ فِي جِيدِهَا حَبْلٌ مِّن مَّسَدٍ ۝

ترجمہ: ابولہب کے دونوں ہاتھ ٹوٹیں اور وہ مرے، نہ اس کے کام آیا اس کا مال اور نہ اس کی کمائی، عنقریب وہ شعلہ والی آگ میں داخل ہوگا، وہ بھی اور اس کی بیوی بھی جو کڑیاں اٹھانے والی ہے۔ اس کی گردن میں مضبوط بیٹی ہوئی رسی ہوگی۔

(اضواء البیان فی ترجمۃ القرآن: ص ۸۴۷)

اس پر ابولہب جذبہٴ انتقام سے بھڑک اٹھا اور اپنے دونوں بیٹوں کو جمع کر کے کہا: اگر محمد کی بیٹیوں سے تم نے علیحدگی اختیار نہیں کی تو تمہارے ساتھ میرا اٹھنا بیٹھنا حرام ہے۔ دونوں بیٹوں نے باپ کے حکم کی تعمیل میں آپ ﷺ کی دونوں صاحبزادیوں کو طلاق دے دی۔

ایک دوسری روایت میں ہے: ابولہب نے اپنے بیٹوں سے کہا: دیکھو! محمد نے

ہمیں گالی دی ہے، ہم کسی کو منہ دکھانے کے قابل نہیں رہے۔ ندامت سے ہمارے سر جھک گئے ہیں، تم محمد کی بیٹی کو فوراً طلاق دے دو، چنانچہ ان دونوں نے اسی وقت طلاق دے دی۔ (سیدہ خدیجہ اور ان کی بیٹیاں: ص ۳۹)

ان دونوں صاحبزادیوں کا کوئی قصور نہ تھا۔ محض رسول اللہ ﷺ کی صاحبزادیاں ہونے کے باعث ان کو طلاق دی گئی تھی۔ طلاق سے عورت کے فطری احساسات مجروح ہوتے ہیں؛ لیکن یہ سب کچھ ان معصومات و طاہرات نے دین اسلام کی خاطر برداشت کیا۔ گویا تقدیر الہی کا یہی فیصلہ تھا کہ یہ پاک صاحبزادیاں شرک و کفر میں لتھڑے ناپاک جلاؤں: عتبہ اور عتبیبہ کے ہاں نہ جا سکیں۔ (طبقات ابن سعد: ۸/۲۳، تذکار صحابیات: ص ۱۱۹)

عتبہ کا قبولِ اسلام

حافظ ابن حجرؒ اصابہ میں لکھتے ہیں کہ: جب آنحضرت ﷺ فتح مکہ کے موقع پر مکہ معظمہ تشریف لائے تو آپ ﷺ نے اپنے چچا حضرت عباسؓ سے فرمایا کہ: تمہارے بھائی کے بیٹے عتبہ اور معتب کہاں ہیں؟ جواب دیا: وہ دونوں مکہ چھوڑ کر چلے گئے۔ آپ ﷺ نے ارشاد فرمایا: ان کو لے آؤ۔ حضرت عباسؓ ان کو عرفات سے لے آئے۔ وہ دونوں عجلت سے آئے اور اسلام قبول کر لیا۔ آپ ﷺ نے فرمایا کہ: میں نے اپنے چچا کے ان دونوں بیٹوں کو رب سے مانگ لیا ہے۔ اس کے بعد لکھا ہے کہ: عتبہ مکہ ہی میں رہے اور وہیں وفات پائی۔ وَاللّٰهُ يَخْتَصُّ بِرَحْمَتِهِ مَنْ يَّشَاءُ. (رسول اللہ ﷺ کی صاحبزادیاں: ص ۳۱)

حضرت عثمان کا قبولِ اسلام اور دوسرا نکاح

جب حضرت رقیہؓ کا نکاح عتبہ سے ہوا تو حضرت عثمان غنیؓ کو جو ابھی تک اسلام نہ لائے تھے بڑا رنج ہوا۔ چونکہ دل میں یہ حسرت تھی کہ محمد کی بیٹی رقیہ کا نکاح میرے ساتھ ہو جاتا۔ وہ اپنے قبولِ اسلام اور حضرت رقیہؓ سے شادی کا واقعہ خود بیان کرتے ہیں کہ:

میں خانہ کعبہ کے صحن میں چند دوستوں کے ساتھ بیٹھا ہوا تھا کہ دفعتاً کسی آدمی نے آ کر مجھے یہ اطلاع دی کہ محمد ﷺ نے اپنی بیٹی کا نکاح عتبہ سے کروا دیا ہے۔ چونکہ رقیہ حسن و جمال اور اپنے قابل رشک اوصاف کے لحاظ سے ممتاز تھیں؛ اس لیے میرا رجحان خاطر ان کی طرف تھا۔ جب یہ خبر پہنچی تو میں مضطرب ہو گیا اور سیدھا گھر پہنچا۔ اتفاق سے گھر میں میری خالہ سعدی تشریف رکھتی تھیں، جو کہانت میں ماہر تھیں۔ مجھے دیکھتے ہی بے ساختہ بولیں:

أَبَشِرُ وَحَيْتُ ثَلَاثًا وَتَرَأُ ثَم ثَلَاثًا وَثَلَاثًا أُخْرَى
 ثَم بَاخِرَى كَثَى تَم عَشْرًا لَقَيْتُ خَيْرًا وَوَقَيْتُ شَرًا
 اَنْكَحْتُ وَاللَّهِ حَصْنًا زَهْرًا وَانْتَ بَكْرًا وَلَقَيْتُ بَكْرًا
 وَافِيْتَهَا ابْنَتٌ عَظِيمٌ قَدْرًا

ترجمہ: (اے عثمان!) تمہیں مرثدہ ہو اور تم پر تین مرتبہ سلام پہنچے اور پھر تین مرتبہ اور پھر تین بار تم پر سلام پہنچے۔ پھر ایک سلام پہنچے؛ تاکہ دس مکمل ہو جاوے۔ (خدا کرے) تم بھلائی سے ملو اور برائی سے بچائے جاؤ۔ خدا کی قسم! تم نے ایک عقیفہ اور حسینہ و جمیلہ خاتون سے نکاح کیا۔ تم بھی ناکتخدا ہو اور ناکتخدا ہی تم کو مل گئی۔ ایک بڑے عظیم القدر جلیل المرتبت شخص کی بیٹی تم نے پائی۔

حضرت عثمان فرماتے ہیں: ان کی ایسی گفتگو سے مجھے سخت تعجب ہوا۔ میں نے پوچھا: خالہ یہ آپ کیا فرما رہی ہیں؟ تو انھوں نے کہا:

عثمان يا عثمان يا عثمان لك الجمال و لك الشان
 هذا نبى معه البرهان ارسله بحقه الديان
 وجائه التنزيل و الفرقان فاتبعه لا يغرنك الاوثان

ترجمہ: عثمان! اے عثمان! اے عثمان! تم صاحب جمال اور صاحب شان ہو۔ یہ نبی صاحب برہان ہیں، وہ رسول برحق ہیں، ان پر قرآن نازل ہوا ہے۔ ان کا اتباع کرو

اور بتوں کے قریب نہ آؤ۔

حضرت عثمانؓ فرماتے ہیں: میں اس مرتبہ بھی کچھ نہ سمجھا پھر ان سے کہا: ذرا تفصیل و تشریح کے ساتھ فرمائیے تو کہنے لگیں:

ان محمد عبد اللہ رسول اللہ من عند اللہ جاء بتنزیل اللہ یدعوا بہ
إلی اللہ مصباحہ مصباح و دینہ فلاح ما ینفع الصباح ولو وقع الذباح
وسلت الصفاح و مدت الوباح۔

ترجمہ: محمد بن عبد اللہ جو خدا کے رسول ہیں، قرآن لے کر آئے ہیں، خدا کی طرف
بلا تے ہیں، حقیقی چراغ ان کا ہی چراغ ہے، ان کا دین ذریعہٴ فلاح ہے، جب قتل و قتال
شروع ہوگا اور تلواریں کھینچ لی جائیں گی اور برچھیاں تن جائیں گی، اس وقت شور و غل
کوئی نفع نہ دے گا۔

حضرت عثمانؓ فرماتے ہیں: ان کی اس گفتگو نے میرے دل پر بہت اثر کیا اور میں
مال کار پر غور و فکر کرنے لگا۔ دو روز کے بعد میں ابو بکرؓ کے پاس گیا اور اپنی خالہ کی گفتگو کا
ماحصل ان کے سنایا تو ابو بکرؓ کہنے لگے:

ویحک یا عثمان انک لوجل حازم ایخفی علیک الحق من الباطل
ہذہ اوٹان الٹی یبعدها قومک؟ ألیست حجارة صما لاتسمع و لاتبصر و
لاتضر و لاتنفع؟

ترجمہ: افسوس اے عثمان! (اب تک تم نے دعوتِ حق پر لبیک نہیں کہا) تم تو
ہوشیار ہو اور سمجھ دار آدمی ہو، حق اور باطل کو پہچان سکتے ہو۔ یہ بت جن کو تمہاری قوم
پوجتی ہے، کیا وہ گونگے پتھر نہیں ہیں؟ جو نہ سنتے ہیں نہ دیکھتے ہیں اور نہ ہی کسی قسم کے نفع
و ضرر کے مالک ہیں۔

یہ سن کر حضرت عثمانؓ نے کہا: آپ نے یہ سچ کہا۔ یہ باتیں ہو ہی رہی تھیں کہ فخر
موجودات سرور کائنات محمد ﷺ اپنے چچا زاد بھائی حضرت علی کرم اللہ وجہہ کے ساتھ وہاں

قدم رنجہ ہوئے۔ حضرت عثمانؓ نے اس سنہرے موقع پر آپ ﷺ کے سامنے ہی کلمہ شہادت پڑھا اور حلقہ بگوشِ اسلام ہو گئے۔ ان ہی دنوں ابولہب کے بیٹوں نے آپ ﷺ کی صاحبزادیوں کو طلاق دے رکھی تھی۔ لہذا آپ ﷺ نے اپنی بیٹی رقیہ کی شادی حضرت عثمان غنیؓ سے کروادی۔ تاہم بہت سے کفار مکہ دشمنی و عداوت کے سبب اس نکاح میں شریک نہیں ہوئے۔ (صحابیات: ص ۱۰۶)

حضرت عبداللہ بن عباسؓ فرماتے ہیں کہ نبی کریم ﷺ نے فرمایا: اللہ تعالیٰ نے میری طرف وحی بھیجی ہے کہ میں اپنی بیٹی رقیہ کا نکاح عثمان بن عفان سے کر دوں۔ چنانچہ آپ ﷺ نے ان کا نکاح ان سے کر دیا اور ساتھ ہی خستی بھی کر دی۔

(بناتِ اربعہ بحوالہ کنز العمال: ص ۱۷۶)

سیدہ رقیہ کا نکاح ہوا تو یہ جوڑا بہت مشہور ہوا۔ اس نکاح پر حضرت سعدی بنت کرین نے یہ اشعار کہے:

هدى الله عثمان الصفي بقوله

مارشده والله بهدى إلى الحق

وانكحه المبعوث بالحق بنته

فكان كبدٍ مارج الشمس في الافق

ترجمہ: اللہ تعالیٰ نے عثمانؓ کو اپنے قول سے ہدایت اور رہنمائی بخشی، اور حضور ﷺ نے اپنی ایک بیٹی کا نکاح آپ سے کر دیا۔ آپ ایسے چودھویں کے چاند کی طرح ہیں جو افق میں سورج کو شرماتا رہا ہے۔ (ازواجِ مطہرات و صحابیات انسائیکلو پیڈیا: ص ۲۶۵)

حضرت عثمانؓ کا مختصر تعارف

نام و نسب:

عثمان نام ہے۔ آپ کے والد کا نام عفان ہے اور والدہ کا نام اروکی ہے۔ آپ

کا نسب والد کی جانب سے یہ ہے: عثمان بن عفان بن ابی العاص بن اُمیہ بن عبد شمس بن عبد مناف۔ والدہ کی جانب سے سلسلہ نسب کچھ یوں ہے: عثمان بن اروی بنت کریم بن ربیعہ بن حبیب بن عبد شمس بن عبد مناف۔

حالات قبل الاسلام:

قبل الاسلام عرب جن حالات سے دوچار تھے اس سے تاریخ کا کوئی طالب علم نا آشنا نہیں ہے۔ ضلالت و جہالت والے روح فرسا حالات میں بھی پیکرِ شرم و حیا حضرت عثمانؓ شراب و زنا اور دیگر منکرات سے طبعاً محترز تھے۔ خود آپؓ کا بیان ہے: میں نے عہدِ جاہلیت میں اور اسلام میں نہ کبھی زنا کیا، نہ شراب پی، نہ گایا اور بجایا۔

قبول اسلام پر مصائب و شدائد:

حضرت عثمانؓ نے اسلام قبول کر لیا، لیکن اہل خانہ ایمان و اسلام سے نا آشنا تھے۔ جب آپؓ کے چچا حکم بن عاص کو ان کے قبولِ اسلام کی خبر ہوئی تو سخت ناراض ہوئے۔ اولاً نرمی سے سمجھایا، پھر زبانی تنبیہ کی۔ لیکن جب کوئی کوشش کارگر نہ ہوئی تو اس نے آپؓ کے قدموں میں زنجیر ڈال کر زد و کوب شروع کر دیا۔ ایک دن اس نے کہا: اے بھتیجے! تو نے اپنے آباؤ اجداد کا دین ترک کر دیا ہے اور نیا طریقہ اپنا لیا ہے۔ اگر تو اسی حالت پر رہا تو تازیت اسی عذاب میں مبتلا رکھوں گا۔ اس کی باتوں کا حضرت عثمانؓ پر مطلق اثر نہ ہوا اور زبانِ حق بول اٹھی: اے چچا! بخدا! اگر میرا سرتن سے جدا کر دو گے تو بھی میرا یہ جسم بے جان و بے سر آستانہ محمد ﷺ پر پڑا رہے گا۔ اگر تم میرا بدن جلا کر رکھ دو گے تب بھی بدن کی راکھ بگولوں سے لپٹ کر کوچہ محمد ﷺ تک پہنچ جائے گی۔

آپؓ کے ایمان لانے سے والدہ بھی بڑی رنجیدہ ہوئیں اور گھر چھوڑ کر اپنے بھائی عامر بن کریم کے گھر جا بیٹھیں، بالآخر مایوس ہو کر ایک سال بعد اپنے گھر واپس آ گئیں۔

عزوات میں شرکت:

غزوہ بدر کے موقع پر آپؓ اپنی زوجہ محترمہ رقیہؓ کی تیمارداری کے لیے نبی اکرم ﷺ

کے حکم سے غزوے میں شرکت سے رُک گئے۔ محرم ۳ھ میں غزوہ عطفان ہوا۔ رسول اللہ ﷺ نے چار ہزار پانچ سو سواروں کے ساتھ ذی امر کا رُخ کیا۔ جاتے ہوئے آپ ﷺ نے حضرت عثمانؓ کو مدینہ میں اپنا نائب مقرر فرمایا اور غزوہ ذات الرقاع میں بھی آپ کو نیابت کے شرف سے نوازا۔ شوال ۳ھ میں بپا ہونے والے غزوہ احد میں بھی آپ شریکِ جنگ رہے۔ ذی القعدہ ۶ھ میں صلح حدیبیہ ہوئی جو تاریخ اسلام کا فیصلہ کن موڑ ہے۔ مقام حدیبیہ پر جب مسلمان فروکش ہوئے تو نبی اکرم ﷺ نے قریش کو حقیقتِ حال سے باخبر کرنے کا ارادہ فرمایا۔ اس مقصد کے لیے حضرت عثمانؓ کو آپ ﷺ نے مکہ روانہ فرمایا اور حکم دیا کہ کفارِ مکہ سے کہہ دینا کہ: ہم تو عمرے کے لیے آ رہے ہیں۔ ہمارا مقصود لڑائی نہیں ہے۔ حکمِ نبوی ﷺ کے مطابق حضرت عثمانؓ مکہ روانہ ہوئے۔ واپس لوٹنے میں تاخیر ہوئی اور ادھر مسلمانوں کو یہ خبر ملی کہ حضرت عثمانؓ کو شہید کر دیا گیا۔ جب یہ خبر نبی کریم ﷺ تک پہنچی تو آپ ﷺ نے حضرت عثمانؓ کے خون کا بدلہ لینے کے لیے صحابہؓ سے بیعت لی۔ اخیر میں آپ ﷺ نے اپنا دستِ مبارک ایک ہاتھ پر رکھ کر فرمایا۔ ”ہذہ ید عثمان، فضر ب ہا علی یدہ فقال ہذہ لعثمان“ اس کے بعد عثمانؓ وہاں پہنچ گئے اور صلح نامہ تحریر ہوا۔

تیسرے خلیفہ راشد:

حضرت عمر فاروقؓ کی شہادت کے بعد مجلسِ مشاورت ہوئی۔ دو دن تک کوئی فیصلہ نہ ہوا، تیسرے دن عبدالرحمن بن عوفؓ نے یہ تجویز پیش کی کہ جن چھ حضرات کے نام کی حضرت عمرؓ نے تعیین کی تھی ان میں سے ہر ایک، ایک نام کی سفارش کرے۔ تو حضرت زبیر ابن العوامؓ نے حضرت علیؓ، حضرت طلحہؓ نے حضرت عثمانؓ اور حضرت سعد بن وقاصؓ نے حضرت عبدالرحمن بن عوفؓ کے نام پیش کیے۔ حضرت عبدالرحمن بن عوفؓ نے اپنا حق حضرت عثمانؓ اور حضرت علیؓ کو دے دیا اور فرمایا کہ: آپ دونوں معاملہ میرے ذمہ چھوڑ دیجیے۔ میں جس کو خلیفہ منتخب کروں اس کو دوسرے صاحبِ بہ خوشی قبول

کر لیں۔ اس کے بعد حضرت عبدالرحمن بن عوفؓ نے اپنا ہاتھ بیعت کے لیے حضرت عثمانؓ کی طرف بڑھایا تو فوراً ہی حضرت علیؓ نے حضرت عثمانؓ سے بیعت کر لی۔ اس کے بعد بیعت عامہ ہوئی۔ یکم محرم ۲۴ھ کو جب صبح کی پوپھٹی تو حضرت عثمانؓ تیسرے خلیفہ راشد تھے۔

شہادت:

سبائیوں نے کاشانہ خلافت کا محاصرہ کر لیا تھا۔ چالیس دن تک مسلسل محاصرہ رہا۔ ۱۸ رذی الحجہ ۳۵ھ کو آفتاب مائل بہ زوال تھا کہ شہر پسند عناصر قتل کے ناپاک ارادہ سے گھر میں گھس گئے۔ غافقی نامی آدمی آگے بڑھا اور آپ کی پیشانی پر خنجر پیوست کر دیا۔ خون کا فوارہ اڑا، اس کے چھینٹے کھلے ہوئے مصحف پر پڑے۔ زبان پر بِسْمِ اللّٰهِ تَوَكَّلْتُ عَلَى اللّٰهِ جَارِي هُوَا۔ اور تلاوت قرآن کرتے ہوئے آپ کی روح قفسِ عنصری سے پرواز کر گئی۔ اِنَّا لِلّٰهِ وَاِنَّا اِلَيْهِ رَاٰجِعُونَ۔

فضائل و مناقب:

حضرت طلحہ بن عبید اللہؓ فرماتے ہیں کہ نبی کریم ﷺ نے فرمایا: ہر نبی کے لیے جنت میں کوئی ساتھی ہوتا ہے اور میرے ساتھی جنت میں عثمان بن عفانؓ ہیں۔
حضرت عبداللہ ابن عمرؓ فرماتے ہیں کہ رسول اللہ ﷺ نے ایک فتنہ کا تذکرہ فرمایا اور حضرت عثمانؓ کے حق میں فرمایا: یہ اس فتنہ میں مظلوم قتل کیا جائے گا۔
اس طرح کی بہ کثرت احادیث میں حضرت عثمانؓ کے فضائل و مناقب وارد ہوئے ہیں۔ (تلخیص از: عشرہ مشرہ، ص ۲۸۵ تا ۳۳۲، مطبوعہ شعبہ تقریر و تحریر، جامعہ اسلامیہ تعلیم الدین، ڈابھیل)

اُمّ عیاش کا ذکر

نبی اکرم ﷺ کی ایک باندی تھی جسے اُمّ عیاش کہتے تھے۔ یہ آپ ﷺ کی خدمت کرتی اور خانگی امور انجام دیتی تھیں۔ اُمّ عیاش کے متعلق روایت میں آتا ہے کہ سردارِ

دو جہاں ﷺ نے رخصتی کے موقع پر اپنی صاحبزادی رقیہؓ کو عنایت فرمائی تھی۔ وہ حضرت رقیہؓ کی خدمت گزاری کے لیے حضرت عثمانؓ کے گھر رہتی تھیں۔ یہ رسالت مآب ﷺ کی جانب سے خاص عنایت کریمانہ تھی کہ خصوصی طور پر خادمہ حضرت رقیہؓ کو عنایت فرمائی؛ تاکہ وہ ان کے لیے خانگی کام کاج میں ہاتھ بٹاسکے۔ اسد الغابہ میں مذکور ہے:

بعثها مع ابنته إلی عثمان. (بنات اربعہ: ص ۱۸۹)

اپنے خاوند کی خدمت گزاری

سرور کائنات ﷺ اپنی صاحبزادیوں کے ہاں بعض اوقات تشریف لے جاتے اور حال دریافت فرماتے۔ ایک مرتبہ آپ ﷺ حضرت رقیہؓ کے گھر تشریف لائے۔ اس وقت وہ اپنے خاوند حضرت عثمانؓ کے سر کو دھور ہی تھیں تو آپ ﷺ نے اس خدمت کو دیکھ کر ارشاد فرمایا: ”یا بنیۃ احسنی إلی ابی عبداللہ فانہ اشبه اصحابی بی خلقاً“ ترجمہ: اے میری بیٹی! تو اپنے خاوند عثمانؓ کے ساتھ اچھا سلوک رکھا کر اور حسن معاملہ کے ساتھ زندگی گزار۔ عثمانؓ میرے اصحاب میں سے اخلاق کے اعتبار سے سب سے زیادہ میرے ساتھ مشابہ ہیں۔ (بنات اربعہ: ص ۱۹۲)

ہجرت حبشہ

اسلام کی ترقی روز افزوں تھی۔ لوگ جوق در جوق مذہب اسلام کے دامنِ عاطفت میں پناہ لے رہے تھے۔ اسلام اور فرزندانِ اسلام کی یہ ترقی پرستارانِ لات و عزیزی کے لیے دردِ سر بن گئی اور وہ شیدائیانِ اسلام کو طرح طرح سے ستانے لگے۔ کفارِ مکہ کی چیرہ دستیوں سے تنگ آ کر مسلمانوں کی ایک جماعت نے حضور ﷺ کے ایما سے نبوت کے پانچویں سال ملک حبشہ کی جانب ہجرت کی۔ قرآن و حدیث میں اللہ کی راہ میں ہجرت کرنے والوں کے حق میں بہت سی فضیلتیں وارد ہوئی ہیں۔ ارشادِ باری تعالیٰ ہے:

وَالَّذِينَ هَاجَرُوا فِي اللَّهِ مِنْ بَعْدِ مَا ظَلَمُوا لَنُبَوِّئَنَّهُمْ فِي الدُّنْيَا حَسَنَةً
وَلَا جُرْءَ الْآخِرَةِ أَكْبَرُ لَوْ كَانُوا يَعْلَمُونَ .

ترجمہ: اور وہ لوگ جنہوں نے اللہ تعالیٰ کی وجہ سے ہجرت کی اس کے بعد کہ ان پر ظلم کیا گیا تو ہم انہیں دنیا میں اچھا ٹھکانہ دیں گے اور آخرت کا اجر تو بہت بڑا ہے کاش کہ وہ جانتے ہوتے۔ (انواء البیان فی ترجمہ القرآن: ص ۳۷۸)

نبی کریم ﷺ نے ارشاد فرمایا: ”لولا الهجرة لكنت امرأ من الانصار“ (اگر ہجرت نہ ہوتی تو میں انصاری ہوتا) یعنی ہجرت کی فضیلت کی وجہ سے میں مہاجر ہوں۔ (بخاری شریف) نیز آپ ﷺ نے ارشاد فرمایا: ”إن الهجرة تهدم ما كان قبلها“ (ہجرت ان گناہوں کو مٹا دیتی ہے جو اس سے پہلے سرزد ہوئے تھے)۔ (مسلم شریف: ۷۶/۱)

ملک حبشہ کی جانب ہجرت کرنے والے مہاجر بن میں حضرت عثمان غنیؓ اور ان کی اہلیہ محترمہ حضرت رقیہؓ بھی تھے۔ آپ ﷺ کو جب ان دونوں کی ہجرت کا علم ہوا تو آپ ﷺ نے فرمایا: ”إنهما لأول من هاجر إلى الله تبارك و تعالیٰ بعد لوط“ (یہ دونوں میاں بیوی حضرت لوطؑ اور ان کی اہلیہ کے بعد سب سے پہلے شخص ہیں جنہوں نے اللہ تعالیٰ کے لیے ہجرت کی ہے) حبشہ کی طرف ہوئی اس پہلی ہجرت کے امیر حضرت عثمانؓ تھے۔ (سیدہ خدیجہؓ اور ان کی بیٹیاں: ص ۴۲)

ایک روایت میں یہ ہے کہ: ابراہیمؑ اور لوطؑ کے بعد عثمان پہلے شخص ہیں جنہوں نے خدا کی راہ میں اپنی بیوی کے ہمراہ ہجرت کی ہے۔

ہجرت کے بعد کئی روز تک حضور ﷺ کو ان کی کوئی خبر موصول نہ ہوئی تو آپ ﷺ کو فکر لاحق ہوئی، چنانچہ روزانہ شہر مکہ سے باہر تشریف لے جاتے۔ ملک حبشہ کی جانب سے آنے والے مسافروں سے ان کے متعلق پوچھتے۔ ایک روز ایک قریشی عورت حبشہ سے مکہ مکرمہ پہنچی تو آپ ﷺ نے اس سے مہاجر بن حبشہ کے احوال دریافت فرمائے۔ اس نے بتلایا کہ: اے محمد! آپ کے داماد اور آپ کی دختر کو میں نے دیکھا ہے۔

رسالت مآب ﷺ نے فرمایا کہ کیسی حالت پر پایا ہے؟ تو اس نے کہا: عثمانؓ اپنی بیوی کو ایک سواری پر سوار کیے ہوئے لے جا رہے تھے اور خود سواری کو پیچھے سے چلا رہے تھے۔ اس وقت نبی اقدس ﷺ نے یہ دُعا یہ جملہ ارشاد فرمایا: اللہ تعالیٰ ان دونوں کا مصاحب اور ساتھی ہو۔ (ازواج مطہرات و صحابیات انسائیکلو پیڈیا: ص ۲۶۰، رسول اللہ ﷺ کو صاحبزادیاں: ص ۲۹)

حبشہ کی جانب دوبارہ ہجرت

یہ مہاجرین حبشہ میں اقامت پذیر ہو کر سکون و اطمینان کے ساتھ رب کی بندگی میں مصروف تھے کہ ان کو اطلاع پہنچی کہ مکہ والے مسلمان ہو گئے ہیں اور مکہ میں اسلام کا غلبہ ہو گیا ہے۔ یہ حضرات بہت خوش ہوئے اور اپنے وطن کی جانب لوٹے؛ لیکن مکہ معظمہ کے قریب پہنچ کر معلوم ہوا کہ یہ خبر غلط ہے اور پہلے سے زیادہ تکلیفیں اہل اسلام کو دی جا رہی ہیں۔ یہ سن کر ان کو بہت زیادہ رنج ہوا۔ پھر ان میں سے بعض حضرات وہیں سے ملک حبشہ کی جانب واپس چلے گئے۔ جن میں حضرت عثمان غنیؓ اور ان کی اہلیہ رقیہؓ بھی تھے جیسا کہ اسد الغابہ میں لکھا ہے:

”وہاجرا کلاهما إلی ارض الحبشة الہجرتین ثم إلی مکة و ہاجر

إلی المدینة“

(ان دونوں نے ملک حبشہ کی جانب دو ہجرتیں کیں، پھر مکہ آئے اور وہاں سے

مدینہ کی جانب ہجرت کی۔ (رسول اللہ ﷺ کی صاحبزادیاں: ص ۳۰)

اس موقع پر اس غلط خبر کے ساتھ ساتھ سیدہ رقیہؓ کو ایک اور اندوہناک خبر نے بوجھل بنا دیا۔ خبر یہ تھی کہ سیدہ رقیہؓ کی والدہ ماجدہ حضرت خدیجہؓ وفات پا چکی ہیں۔ انسان کو اپنی والدہ کی موت پر رنج و غم ہونا فطری چیز ہے؛ لیکن یہ صابرہ، مجاہدہ، مہاجرہ خاتون اللہ کے فیصلے پر راضی رہیں اور واپس حبشہ کی جانب اپنے خاوند کے ساتھ لوٹ گئیں۔

(سیدہ خدیجہؓ اور ان کی بیٹیاں: ص ۴۲)

ہجرتِ مدینہ

حبشہ میں ایک عرصہ رہنے کے بعد حضرت عثمانؓ اور حضرت رقیہؓ مکہ واپس آئے۔ ابھی کچھ ہی دن قیام کیا تھا کہ مسلمانوں کو مدینہ منورہ کی جانب ہجرت کر کے جانے کا حکم ہوا۔ یہ دونوں بھی رختِ سفر باندھ کر مدینہ منورہ روانہ ہوئے، وہاں پہنچ کر انھوں نے حضرت حسان بن ثابتؓ کے برادرِ گرامی حضرت اوس بن ثابتؓ کے گھر پر قیام کیا۔ اس کے بعد حضور ﷺ بھی مدینہ منورہ ہجرت کر کے تشریف لے آئے۔ (تذکار صحابیات: ص ۱۱۹، طبقات ابن سعد: ۲۴/۸)

اس طرح حضرت رقیہ بنت رسول اللہ ﷺ کو راہِ خدا میں تین مرتبہ ہجرت کرنے کا شرف حاصل ہوا۔

علالت ووفات

ہجرت کے دوسرے سال جب یہ اطلاع ملی کہ قریش کا تجارتی کارواں ملک شام سے مکہ واپس آ رہا ہے۔ آپ ﷺ نے اس کے تعاقب کا فیصلہ فرمایا اور ہنگامی طور پر اس وقت جو جانباذل سکے ان کو ہمراہ لیے نکل کھڑے ہوئے۔ اُن دنوں حضرت رقیہؓ چچک کے مرض میں مبتلا ہو کر صاحبِ فراش ہو چکی تھیں۔ اسی لیے فخرِ موجودات ﷺ نے حضرت عثمان غنیؓ کو ان کو تیمارداری کے لیے مدینہ منورہ میں ہی چھوڑ دیا۔ اور آپ ﷺ خود کفار سے مقابلہ کے لیے تشریف لے گئے۔ آپ ﷺ نے حضرت عثمانؓ سے فرمایا: اس کے عوض اللہ تمہیں جہاد میں شریک ہونے کا اجر و ثواب عطا فرمائیں گے اور مالِ غنیمت میں سے بھی آپ کو حصہ ملے گا۔

حافظ نور الدین ایشمیؒ نے 'مجمع الزوائد' میں لکھا ہے: وتخلف عن بدرٍ علیہا باذن رسول اللہ صلی اللہ علیہ وسلم و ضرب له رسول اللہ صلی اللہ علیہ وسلم سهمان اهل بدرٍ وقال و اجرى يا رسول اللہ، قال: و اجرک۔ (یعنی

نبی ﷺ کے فرمان کے باعث عثمان غزوہ بدر سے پیچھے رہ گئے تھے، پھر آنحضرت ﷺ نے عثمان کے لیے بدر کے غنائم کے حصوں میں دوہم (حصہ) مقرر فرمائے اور جب عثمان نے پوچھا: اے اللہ کے رسول! میرے اجر و ثواب کے متعلق کیا حکم ہے؟ آپ ﷺ نے فرمایا: آپ کا اجر و ثواب بھی اہل بدر کے مساوی ہے۔ (بنات اربعہ: ص ۱۹۳)

رمضان المبارک کا بابرکات مہینہ چل رہا تھا۔ ہجرت کو ایک سال اور سات مہینے گزر چکے تھے۔ لشکرِ اسلام اور ان کے قائدِ اعظم ﷺ بدر کے مقام پر کفارِ مکہ کے ساتھ مقدس جنگ میں مصروف تھے، اسی دوران حضرت رقیہ نے بہت کم مدتِ علیل رہنے کے بعد اکیس سال کی عمر میں اس دیرفانی کو ہمیشہ کے لیے خیر باد کہہ دیا اور اپنے مالکِ حقیقی سے جا ملی ہے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

حضرت رقیہ کی وفاتِ حسرتِ آیات کو ابوالاثر حفیظ جالندھری نے یوں بیان کیا ہے:

خبر کوئی نہ آئی تھی بڑھا فکر و ملال آخر
 ہوا اک دن رقیہ سیدہ کا انتقال آخر
 دُعا کرتی ہوئی حق سے رسول اللہ کی بیٹی
 بدر کی واپسی سے پیشتر تربیت میں جا بیٹھی
 جناب حضرت عثمانؓ افسردہ خاطر تھے
 حیا مانع تھی رونے سے مگر آزرده خاطر تھے
 پچھڑ کر رہ گئے تھے جس کی خاطر فوجِ ملت سے
 جدائی ہو گئی تھی آج اسی پاکیزہ سیرت کی
 سہے تھے اس عقیفہ نے دکھ دین کی خاطر
 مدینے کے مسلمان جمع تھے تدفین کی خاطر

جس وقت آپؐ کی قبر پر مٹی ڈالی جا رہی تھی عین اسی وقت حضرت زید بن حارثہؓ بدر سے مسلمانوں کی فتح کی خبر لے کر مدینہ پہنچے۔ جب اس المناک سانحہ کی اطلاع سرورِ عالم ﷺ کو ملی تو آپؐ نہایت مغموم ہوئے اور آپؐ کی آنکھوں سے آنسو جاری ہو گئے۔ جب آپؐ بدر سے لشکرِ اسلام کے ساتھ مدینہ منورہ واپس لوٹے تو اپنی لختِ جگر نورِ نظر حضرت سیدہ رقیہؓ کی قبر پر تشریف لے گئے اور فرمایا:

”الحقی بسلفنا عثمان بن معظون“

عثمان بن معظون پہلے جا چکے آپ بھی اُن سے جا ملو

(عثمان بن معظون جلیل القدر صحابی تھے جو مہاجرین میں سب سے پہلے مدینہ منورہ میں انتقال فرما گئے) آپؐ کے اس ارشاد پر عورتوں نے رونا شروع کر دیا۔ حضرت عمرؓ ان کو کوڑا لے کر تنبیہ و تہدید کرنے لگے تو آپؐ نے ان سے فرمایا: اے عمر! انھیں رو لینے دو؛ کیونکہ جب رونے کا تعلق قلب اور آنکھ سے ہو تو وہ اللہ کی رحمت پر مبنی ہوتا ہے اور اگر ہاتھ اور زبان تک نوبت آئے تو شیطانی تحریک سمجھنا چاہیے۔ سیدہ فاطمہؓ اُن کی قبر کے پاس آئیں اور سر ہانے بیٹھ کر مسلسل روتی رہیں اور حضور ﷺ چشم گریاں و قلب بریاں کے ساتھ آنسو پونچھتے رہے۔ سیدہؓ کی وفات کے بعد حضرت عثمان غنیؓ مغموم رہنے لگے۔ ان دونوں کے مابین اس قدر محبت و الفت تھی کہ ان کی نسبت یہ مقولہ بولا جانے لگا: ”احسن الزوجین رأهما الانسان رقیة و زوجها عثمان“ بعد میں یہ جملہ عربوں میں بطور ضرب المثل مشہور ہو گیا۔ (صحابیات: ص ۱۰۹، طبقات ابن سعد: ۲۳/۸، سیر الصحابیات: ص ۱۰۰، تذکار صحابیات: ص ۱۲۰)

اولاد

حشہ کے زمانہ قیام میں ایک لڑکا پیدا ہوا تھا جن کا نام عبد اللہ رکھا گیا تھا۔ حضرت عثمانؓ کی کنیت ابو عبد اللہ اسی نام سے تھی۔ جب وہ چھ برس کی عمر کو پہنچے تو ایک مرغ نے

ان کی آنکھ پر چونچ ماری جس سے تمام چہرہ متورم ہو گیا اور اسی تکلیف سے جمادی الاول ۴ھ میں وفات پائی۔ جب عبد اللہ کا انتقال ہو گیا تو سردارِ دو جہاں ﷺ بہت غمگین ہوئے۔ اس پریشانی کی حالت میں آپ ﷺ نے عبد اللہ کو اپنی گود میں لیا، آنکھیں اشکبار تھیں اور فرمایا: بے شک اللہ تعالیٰ اپنے رحیم و شفیق بندوں پر رحم فرماتا ہے۔ اس کے بعد ان کی نماز جنازہ خود آپ ﷺ نے پڑھی۔ حضرت عثمانؓ قبر میں اترے اور اپنے ہاتھوں سے ان کو دفن کیا۔ (طبقات ابن سعد اردو: ۳۹/۸، بنات اربعہ: ص ۱۸۷)

یہ وہ روایت ہے جس کو اکثر مؤرخین نے ذکر کیا ہے؛ لیکن جناب امان اللہ عاصم کی حضرت رقیہ کے صاحبزادے عبد اللہ کے متعلق ایک دوسری تحقیق ہے۔ مناسب معلوم ہوتا ہے کہ وہ لفظ بہ لفظ قارئین کے حضور پیش کر دی جائے:

”سیدہ رقیہ نے دو مرتبہ حبشہ کی طرف اور پھر حبشہ سے مدینہ کی طرف ہجرت کی۔ حبشہ میں قیام کے دوران ہی آپ کا ایک بیٹا عبد اللہ بن عثمان پیدا ہوا۔ اسی کو عبد اللہ اکبر بھی کہا جاتا ہے۔ بعض مؤرخین نے بیان کیا ہے کہ سیدہ رقیہ کے اس بیٹے کو چھ سال کی عمر میں ایک مرغ نے آنکھ میں چونچ ماری، جس کی وجہ سے چہرہ متورم ہو گیا اور اسی کے نتیجے میں اس کی وفات ہو گئی۔ جبکہ حقیقت یہ ہے کہ بالکل من گھڑت اور بے بنیاد ہے۔ سیدہ رقیہ کا یہ بیٹا جوان ہوا، شادی ہوئی، اولاد بھی ہوئی۔ سیدہ رقیہ کے بیٹے سیدنا عبد اللہ بن عثمان کی بچپن میں وفات کا بیان سب سے پہلے امام بخاریؒ نے اپنی کتاب ’تاریخ صغیر‘ میں کیا۔ دراصل یہ سوچی سمجھی سبائی سازش کے تحت قصہ گھڑا گیا تھا؛ لیکن امام بخاریؒ جیسا عظیم محدث و مؤرخ ابن شہاب زہری کے واسطے سے بیان کر کے غلطی کر بیٹھا۔ اللہ تعالیٰ ان پر رحم فرمائے۔

تیسری صدی کے وسط تک کے کسی بھی محدث یا مؤرخ نے سیدہ رقیہ کے بیٹے سیدنا عبد اللہ بن عثمان کی بچپن میں وفات کا ذکر نہیں کیا۔ سب سے پہلا ذکر امام بخاریؒ کی کتاب میں آیا؛ لیکن یہ بات بھی قابلِ غور ہے کہ امام بخاریؒ نے مرغ کی چونچ کا ذکر

نہیں کیا؛ بلکہ صرف عبداللہ بن عثمانؓ کی بچپن میں وفات کا ذکر کیا ہے۔ اس جان لیوا سمرغ کی چونچ کی ضرب کا اضافہ اس کے بعد ہوا اور اس تمام سوچی سمجھی سازش میں واضح مقصد سیدنا علی وسیدہ فاطمہؓ کی اولاد کو دیگر بناتِ رسول ﷺ کی اولاد سے ممتاز قرار دینا اور رسول اللہ ﷺ کی دوسری بیٹیوں کی اولاد کو معدوم حیثیت سے دنیا کے سامنے پیش کر کے شخصیت پرستی کا سبائی نظریہ دے کر ان مقدس ہستیوں کا نام تاریخ سے مٹانے کے سوا کچھ نہیں۔

جھوٹ بنانے والوں کی عقل پر اللہ تعالیٰ نے ایسا پردہ ڈال دیا کہ کسی نے سیدنا عبداللہ بن عثمانؓ کی (مرغ کی چونچ کی ضرب سے) چار سال میں وفات بیان کی ہے، کسی نے چھ سال کی عمر میں اور کسی نے بارہ سال کی عمر میں اور کسی نے تو عقل مندی کا اس حد تک واضح ثبوت دیا کہ ۷۶ سال کی عمر میں سیدہ رقیہؓ کے بیٹے کو مرغ کی ٹھونگ سے مروا کر ملک عدم کو روانہ کر دیا۔ (اِنَّا لِلّٰهِ وَ اِنَّا اِلَيْهِ رَاجِعُونَ)

حقیقتِ حال کا تفصیلی بیان کرنا یہاں طوالتِ بحث کے خوف کے پیش نظر مقصود نہیں ہے۔ صرف اپنے قارئین کو اس بات سے آگاہ کرنا مقصود ہے کہ سیدہ رقیہؓ بنت رسول اللہ ﷺ کے لختِ جگر سیدنا عبداللہ بن عثمانؓ بچپن میں کسی مرغ کی چونچ سے لگے زخم کی وجہ سے فوت نہیں ہوئے؛ بلکہ وہ جوان ہوئے، شادیاں کیں اور طبعی زندگی گزار کر خالقِ حقیقی کو پیارے ہوئے۔

آج بھی لاکھوں کی تعداد میں ان کی اولاد کے افراد موجود ہیں۔ تاریخِ اسلام میں معروف بزرگ شیخ جمال الدین فرغانی اسی نواسہ رسول ﷺ عبداللہ بن عثمانؓ کی اولاد میں سے ہیں، جن کی ایک بیٹی تھی، جو بی بی پاک دامن کے نام سے مشہور ہوئیں۔ اس بی بی پاک دامن کا نکاح شیخ صدر الدین عارف بن شیخ بہاء الدین زکریا ملتانی سے ہوا، ان سے شیخ رکن عالم ملتانی پیدا ہوئے۔ ان شیوخ کے مزار ملتان شہر میں آج بھی مرجعِ عوام ہیں۔ امام کاشف نامی بزرگ بھی سیدہ رقیہؓ کے اسی بیٹے عبداللہ بن عثمانؓ کی اولاد سے

تھے، جو سلطان محمود غزنوی کے ساتھ کشمیر میں داخل ہوئے اور وہاں فتح کے بعد حاکم مقرر ہوئے۔ یہ رقیہ سادات میں سے پہلے بزرگ تھے، جو کشمیر کی سرزمین میں پہنچے۔ ان کی اولاد آج تک کشمیر میں رقیہ سادات ہونے کی وجہ سے انتہائی قابل احترام سمجھی جاتی ہے۔ سب سے بڑھ کر یہ بات قابل غور ہے کہ سیدہ فاطمہ الزہراءؑ کے نواسے سیدنا علی بن حسینؑ المعروف زین العابدین سیدہ رقیہ کے صاحبزادے سیدنا عبداللہ بن عثمان کے شاگرد تھے۔ ایسا کس طرح ممکن ہے کہ ایک بچہ چھ سال کی عمر میں انتقال کر جائے اور سالوں بعد آنے والا انسان اسی بچے کا شاگرد ہو؟ یہ تمام حقائق اس بات کا بین ثبوت ہیں کہ سیدہ رقیہ کے صاحبزادے عبداللہ بن عثمان نے ایک خاص مدت تک طبعی زندگی پائی، شادیاں کیں، ان کی اولاد ہوئی؛ لہذا ان کی بچپن میں وفات کے بارے میں بیان کیے جانے والے تمام قصے من گھڑت ہیں۔“ (رسول اللہ ﷺ کی پاکباز بیویاں، ص ۱۵۶ تا ۱۵۸)

سیدہ رقیہ رضی اللہ عنہا کا حلیہ

حضرت رقیہ بہت خوب رو اور موزوں اندام تھیں۔ دُرّ منثور میں مذکور ہے:

”کانت ذات جمال بارع“ یعنی وہ نہایت حسینہ و جمیلہ تھیں۔

زرقانی نے لکھا ہے: ”کانت بارعة الجمال“ (وہ نہایت جمیل تھیں)

باشندگانِ حبشہ کا ایک گروہ آپ پر مرتا تھا۔ اس گروہ نے آپ کو بہت ایذائیں پہنچائیں۔ ایک روز تنگ آ کر آپ نے ان کے لیے بددعا کی اور آخر وہ سب ہلاک ہو گئے۔ (صحابیات، ص ۱۱۰)

حضرت اسامہ بن زید بن حارثہ کہتے ہیں کہ حضور ﷺ نے مجھے ایک مرتبہ گوشت کا پیالہ بھر کر عنایت فرمایا اور ارشاد فرمایا کہ: عثمان کے گھر دے آؤ۔ میں وہ ہدیہ لے کر ان کے گھر پہنچا۔ حضرت عثمان اور رقیہ دونوں وہاں تشریف فرما تھے، میں نے وہ ہدیہ پیش کیا۔ اسامہ کہتے ہیں: میں نے ایسا عمدہ جوڑا پہلے کبھی نہیں دیکھا۔ میاں بیوی

دونوں حسن و جمال میں فائق تھے۔ (بنات اربعہ: ص ۱۹۰)

خلاصہ کلام

یہ ہے حضرت رقیہؓ کی زندگی کے مختصر احوال جن میں راہِ خدا میں مر مٹنے اور دینِ اسلام کی خاطر سرفروشانہ کارنامے انجام دینے کے سوا کچھ نظر نہیں آتا۔ کائنات کے سب سے عظیم انسان کی بیٹی ہونے کے باوجود بالکل سادہ زندگی گزارنا اور خاوند کی خدمت میں فنا ہو جانا یہ ان کی زندگی کے درخشندہ پہلو ہیں جن سے زنِ عصرِ رواں تہی دامن ہے۔

اللہ تعالیٰ مجھے اور جملہ قارئین کو تادمِ حیات سید الاولین والآخرین محمد مصطفیٰ ﷺ اور آپ ﷺ کی ازواج و بنات اور آپ ﷺ کے جاں نثار صحابہ کرامؓ کے اسوۂ حسنہ پر کار بند رہنے کی توفیق عطا فرمائے۔ (آمین)

